

အင်တာနက်ကွန်ရက်အသုံးပြု VIDEO CONFERENCING ပုံစံဖြင့် ပြုလုပ်ခဲ့သော COVID-19
ရောဂါစောင့်ကြပ်ကြည့်ရှုရေးနှင့် ကာကွယ်ထိန်းချုပ်ရေး ဗဟိုအဆင့် ညှိနှိုင်းအစည်းအဝေး
(၃၇/၂၀၂၀) တွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

နေပြည်တော်

၂၀၂၀ ပြည့်နှစ်၊ မတ်လ (၂၀)ရက်

- ယခုကဲ့သို့ Video conferencing ပုံစံဖြင့် ဗဟိုအဆင့်၊ တိုင်းဒေသကြီး/ပြည်နယ်အဆင့် တာဝန်ရှိသူများ၊ ဆေးရုံအုပ်ကြီးများ၊ အထူးကုဆရာဝန်ကြီးများ၊ အားလုံးပါဝင် ဆွေးနွေးနိုင်ခြင်းဖြင့် လုပ်ငန်းချိတ်ဆက်ဆောင်ရွက်မှုများ ပိုမိုအားကောင်းခြင်း၊ ကဏ္ဍစုံမှလုပ်ငန်း သဘောသဘာဝများကို သိရှိညှိနှိုင်းဆောင်ရွက်နိုင်ခြင်း၊ နောက်ဆုံးရ သတင်းအချက်အလက်များကို ဝေမျှနိုင်ခြင်း အကျိုးကျေးဇူးများရရှိနိုင်ပြီဖြစ်ပါကြောင်း၊
- ဝန်ကြီးဌာနအနေဖြင့် မိမိတို့ဦးစီးကျင်းပသည့် အစည်းအဝေးပွဲကြီးများ၊ မွမ်းမံသင်တန်းများ၊ အားကစားပြိုင်ပွဲများ ပြုလုပ်ခြင်းကို ယခုကာလအတွင်း ရပ်ဆိုင်းထားပြီဖြစ်၍ ယခုကဲ့သို့ Video Conferencing များ ပြုလုပ်ခြင်းနှင့် အီးမေးလ်အစုအဖွဲ့ (email group)၊ viber group များ၊ အင်တာနက်ကွန်ရက် အသုံးပြုချိတ်ဆက်မှုများဖြင့် ယခုကာလသာမက ရေရှည်တွင်လည်း ဆက်လက်ဆောင်ရွက်သွားတော့မည်ဖြစ်ပါကြောင်း၊
- ထို့အပြင် မိမိတို့ဝန်ကြီးဌာနရှိ ဝန်ထမ်းများအနေဖြင့် ဖျားနာခြင်း၊ ချောင်းခြောက်ဆိုးခြင်း၊ ကိုယ်လက်မအီမသာ ကိုက်ခဲခြင်းရှိပါက အိမ်မှသာလျှင် တယ်လီဖုန်း၊ အီးမေးလ်၊ အင်တာနက်ဖြင့် လုပ်ငန်းဆောင်ရွက်စေလိုပါကြောင်း၊
- အစည်းအဝေးအများစုကို Video Conferencing ဖြင့် ဆောင်ရွက်ခြင်းဖြင့် ငွေကုန်ကြေးကျနည်းပါးသည့်အပြင် မိမိတို့ဝန်ထမ်းများ ခရီးသွားလာရန်လည်း မလိုအပ်တော့သဖြင့် ဘက်စုံမှ အကျိုးရှိမည်ဖြစ်ပါကြောင်း၊
- ယခုလက်ရှိတွင် တရုတ်ပြည်သူ့သမ္မတနိုင်ငံတွင် ရောဂါဖြစ်ပွားမှုများ ကျဆင်းလာလျက်ရှိသဖြင့် တရုတ်ပြည်သူ့သမ္မတနိုင်ငံ၏ ကပ်ရောဂါတစ်ခုဖြစ်ပွားမှုကို ဤကဲ့သို့ ပြတ်သားတိကျစွာ ဆောင်ရွက်ချက်များသည် ကပ်ရောဂါဗေဒဆိုင်ရာ ကျွမ်းကျင်မှုရှုထောင့်မှ မှန်ကန်သည့်အတွက်

မိမိတို့အနေဖြင့် အသိအမှတ်ပြု မှတ်တမ်းတင်ရမည့်အပြင် လေ့လာဆောင်ရွက်ရမည် ဖြစ်ပါကြောင်း၊

- ရောဂါကာကွယ်ထိန်းချုပ်မှုလုပ်ငန်းများကို အောင်မြင်ထိရောက်စွာ ဆောင်ရွက်နိုင်သည့် တရုတ်ပြည်သူ့သမ္မတနိုင်ငံ၊ ကိုရီးယားသမ္မတနိုင်ငံတို့ကဲ့သို့နိုင်ငံများ၏ သာဓကများကို ဆန်းစစ်ရာတွင် ပြည်သူများကိုယ်တိုင် ရောဂါကာကွယ်ရေးနည်းလမ်းများကို ကျင့်သုံးကာ ရောဂါကာကွယ်ထိန်းချုပ်ရေးလုပ်ငန်းများတွင် တက်ကြွစွာ ပါဝင်ဆောင်ရွက်သည်ကို တွေ့ရှိရသဖြင့် မိမိတို့သည်လည်း ဤကိစ္စကို အလေးထားဆောင်ရွက်ရမည်ဖြစ်ပါကြောင်း၊
- မိမိတို့နိုင်ငံမှ ပြည်သူများ အထူးသဖြင့် ရောဂါဖြစ်ပွားပါက ပြင်းထန်ပြီး အသက်သေဆုံးနိုင်ချေများပြားသော အသက်အရွယ်ကြီးသူများနှင့် ကင်ဆာရောဂါ၊ နာတာရှည်အဆုတ်ရောဂါ၊ ဆီးချိုရောဂါ၊ နှလုံးရောဂါ၊ အသည်းရောဂါ အပါအဝင် အခြားရောဂါအခံရှိ သူများအနေဖြင့် တတ်နိုင်သမျှ မိမိနေအိမ်တွင်သာ နေထိုင်ပါရန်နှင့် မိမိ၏ စိတ်အလိုကိုမလိုက်ဘဲ မိမိကိုယ်တိုင် ရောဂါမရရှိစေရန်သာမက အခြားသူများထံ မကူးစက်စေရန်အတွက် လူစုလူဝေးနေရာများသို့ သွားရောက်ခြင်းမှ အတတ်နိုင်ဆုံး ရှောင်ကြဉ်ရန် တိုက်တွန်းနှိုးဆော်လိုပါကြောင်း၊
- ကမ္ဘာ့တစ်ဝန်း၌ COVID-19 ဖြစ်ပွားပျံ့နှံ့မှု မကျဆင်းမီကာလပတ်လုံး မိမိတို့အားလုံး ညီညွတ်စွာဖြင့် မိမိတို့၏ ကိုယ်ပိုင်အရေးကိစ္စကဲ့သို့ စဉ်းစားကာ ပူးပေါင်းအားထည့် ဆောင်ရွက်ပါက မိမိတို့နိုင်ငံ၌ ဖြစ်ပေါ်လာနိုင်ချေရှိသော ဤကပ်ရောဂါကို ကာကွယ်ထိန်းချုပ်နိုင်မည် ဖြစ်ပါကြောင်း၊
- အချို့နိုင်ငံများတွင် COVID-19 ရောဂါဖြစ်ပွားပြီး သက်သာကောင်းမွန်ခဲ့သူများတွင် ဒုတိယအကြိမ် ထပ်မံဖြစ်ပွားသည်ဟု ပြောဆိုနေမှုများရှိ၍ မိမိတို့အနေဖြင့် အဆိုပါအချက်ကိုလည်း သတိထားလေ့လာရမည်ဖြစ်ပါကြောင်း၊
- ယခုအခါ တရုတ်ပြည်သူ့သမ္မတနိုင်ငံ ပြင်ပ၌ ရောဂါဖြစ်ပွားသည့်နိုင်ငံအရေအတွက်နှင့် ကူးစက်မှုပုံစံ၊ သေဆုံးမှုအရေအတွက်များသည် တစ်နေ့တစ်ခြား တိုးမြှင့်လာလျက်ရှိသဖြင့် COVID-19 ရောဂါသည် ဆက်လက်၍ အရှိန်အဟုန်မြင့်နေမည်ဟု ခန့်မှန်း၍ရပါကြောင်း၊
- မိမိအနေဖြင့် ဖေဖော်ဝါရီလ လယ်ပိုင်းကတည်းက မကြာခဏပြောကြားချက်ဖြစ်သည့် “မိမိတို့နိုင်ငံသို့ COVID-19 ရောဂါအချိန်မရွေး ဝင်ရောက်ဖြစ်ပွားနိုင်သည်ဟုခံယူကာ ရောဂါကာကွယ်ထိန်းချုပ်ရေးလုပ်ငန်းများအား အရှိန်မြှင့်၍ ဆောင်ရွက်နေရမည်” ဆိုသည့်အချက်ကို ကမ္ဘာ့

ကျန်းမာရေးအဖွဲ့၊ ညွှန်ကြားရေးမှူးချုပ်ကလည်း ရောဂါမဝင်ရောက်သေးသည့် နိုင်ငံများသို့ အချိန်မရွေးရောဂါ ဝင်ရောက်နိုင်သည်ဟု လွန်ခဲ့သော (၂)ရက်ခန့်က ပြောကြားခဲ့သည်ကို သိရှိရ ပါကြောင်း၊

- နေ့စဉ်နီးပါးကျင်းပနေသည့် COVID-19 ရောဂါကာကွယ်ထိန်းချုပ်ရေး အစည်းအဝေးများတွင် မိမိပြောကြားခဲ့သော အချက်များအားလုံးကို စုစည်း၍ တိုင်းဒေသကြီး/ပြည်နယ်များအားလုံးသို့ ဖြန့်ဝေပြီးဖြစ်သည့်အတွက် တိုင်းဒေသကြီး/ပြည်နယ်ကျန်းမာရေးဌာနများ၊ ဆေးရုံများအနေ ဖြင့် အဆိုပါအချက်များကို သက်ဆိုင်ရာနေရာဒေသ၊ ဌာနနှင့် ဆေးရုံများ၏ အခြေအနေအရပ်ရပ် နှင့် ကိုက်ညီစေရန်နှင့်ချိန်ထိုးကာ မိမိတို့နိုင်ငံတွင်းသို့ COVID-19 ရောဂါဝင်ရောက်ခြင်းမရှိစေ ရန်နှင့် ရောဂါဝင်ရောက်လာပါကလည်း ထပ်မံပြန့်ပွားမှုမရှိစေရေးအတွက် အထူးအလေးထား ဆောင်ရွက်ရမည်ဖြစ်ပါကြောင်း၊
- အဆိုပါပြောကြားချက်များတွင် ကပ်ရောဂါကာကွယ်၊ ထိန်းချုပ်၊ ကုသရေးလုပ်ငန်းများတွင် ထည့်သွင်းစဉ်းစားရမည့်အချက်များ၊ လက်တွေ့ဆောင်ရွက်ရမည့်အချက်များ၊ ပြည်သူ့ကျန်းမာရေး တက္ကသိုလ်နှင့် အခြေခံကျန်းမာရေးတက္ကသိုလ်၌ ပြည်သူ့ကျန်းမာရေးဘာသာရပ်ကို သင်ကြား သည့်အခါ မှီငြမ်းကိုးကားသင့်သည့်အချက်များ၊ ရေရှည်တွင် ရည်ညွှန်းကိုးကားရမည့် အချက် များပါရှိသဖြင့် ကျန်းမာရေးနှင့်အားကစားဝန်ကြီးဌာနမှ ဝန်ထမ်းများအနေဖြင့် အလေးထား ဖတ်ရှုလေ့လာ၍ လိုအပ်သည်များကို ဆက်လက်ဆောင်ရွက်စေလိုပါကြောင်း၊
- မိမိတို့နိုင်ငံ၌ ရောဂါကာကွယ်ရေးလုပ်ငန်းများသည် ပီပြင်စွာ ဆောင်ရွက်နေသည်ကို တွေ့ရှိ ရပြီး ယခုအခါတွင် ဆေးရုံပိုင်းဆိုင်ရာ ကြိုတင်ပြင်ဆင်မှုလုပ်ငန်းများကို ဦးစားပေး အားဖြည့် ဆောင်ရွက်နေပါကြောင်း၊
- မြန်မာနိုင်ငံ၌ COVID-19 ရောဂါ ဓာတ်ခွဲအတည်ပြုဖြစ်ပွားသူ တစ်ဦးတွေ့ရှိပါက လူနာနှင့် ထိတွေ့ခဲ့သူများအား ရှာဖွေထောက်လှမ်းခြင်း (contact tracing)နှင့် အသွားအလာ ကန့်သတ် ခြင်း (quarantine) ဆောင်ရွက်ရန်၊ ကုသရေးလုပ်ငန်းများကို ဆေးပညာအထူးကုဆရာဝန်ကြီး များရေးဆွဲထားသော လုပ်ငန်းလမ်းညွှန်များအတိုင်း ဆောင်ရွက်ရန်စသည်တို့ကို စနစ်တကျ ဖြစ်စေရေးအတွက် လုပ်ငန်းအဆင့်ဆင့်ကိုပုံစံ (flow chart) ရေးဆွဲကာ အမြန်ဆုံး ဖြန့်ဝေထား ရှိရမည် ဖြစ်ပါကြောင်း၊

- ယခင်က ကမ္ဘာ့ကျန်းမာရေးအဖွဲ့၏ ရောဂါအဓိပ္ပာယ် သတ်မှတ်ချက်နှင့်အညီ ရောဂါဖြစ်ပွားရာ နေရာဒေသများသို့ ခရီးသွားရာဇဝင်ရှိပြီး နိုင်ငံတွင်းသို့ ဝင်ရောက်လာသော သံသယရောဂါ လက္ခဏာရှိသူများ၊ ရောဂါဖြစ်ပွားသူနှင့် ထိတွေ့ခဲ့ပြီး သံသယရောဂါလက္ခဏာရှိသူများကိုသာ COVID-19 ရောဂါဓာတ်ခွဲ စစ်ဆေးခဲ့ရာမှ ယခုအခါတွင် မိမိတို့နိုင်ငံ၌ အဆိုပါ လူနာများကို သာမက ပြောင်းလဲလာသော ကမ္ဘာ့ကျန်းမာရေးအဖွဲ့၏ ရောဂါအဓိပ္ပာယ်သတ်မှတ်ချက်နှင့် အညီ ခရီးသွားရာဇဝင်နှင့် ရောဂါဖြစ်ပွားသူနှင့် ထိတွေ့ခဲ့သည့် ရာဇဝင်မရှိစေကာမူ သံသယ လက္ခဏာများရှိပါက ဓာတ်ခွဲစစ်ဆေးမှုများ ပြုလုပ်နေခြင်းဖြစ်ပါကြောင်း၊
- ထိုသို့ COVID-19 ရောဂါ ဓာတ်ခွဲစစ်ဆေးမှုများကို ပိုမိုကျယ်ပြန့်စွာတိုးမြှင့် လုပ်ဆောင်နေသည် ကို ပြည်သူများ သိရှိရန်လိုအပ်ပါကြောင်း၊
- တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများသည် ပြည်သူ့ ကျန်းမာရေးပညာရှင်များဖြစ်သည်နှင့်အညီ သက်ဆိုင်ရာ တိုင်းဒေသကြီး/ပြည်နယ်နှင့် ဆေးရုံတွင် လုပ်ဆောင်ရန်ရှိသည့် ရောဂါကာကွယ်ထိန်းချုပ်ရေးလုပ်ငန်းများကို ပြတ်သားစွာ ဆုံးဖြတ်ချက်ချ လုပ်ဆောင်ရန်ဖြစ်ပါကြောင်း၊ ပြည်သူ့ကျန်းမာရေးနှင့် ကပ်ရောဂါဗေဒရှုထောင့်မှ သက်ဆိုင်ရာ တိုင်းဒေသကြီး/ပြည်နယ်များ၌ ဆောင်ရွက်ရမည့်ကိစ္စရပ်များကို ပြတ်ပြတ်သားသားဆုံးဖြတ်၍ ဆောင်ရွက်စေလိုပါကြောင်း၊ မူဝါဒရေးရာကိစ္စရပ်များကိုသာ ဗဟိုအဆင့်တာဝန်ရှိသူများထံ တင်ပြရန်ဖြစ်ပါကြောင်း၊
- တိုင်းဒေသကြီး/ပြည်နယ်များတွင် လိုအပ်ချက်များအား စာရင်းပြုစုကာ အမြန်ဆုံး တင်ပြကြစေ လိုပါကြောင်း၊
- ပြည်သူများထံမှ လှူဒါန်းလက်ခံရရှိငွေများကို တိုင်းဒေသကြီး/ပြည်နယ်များသို့ စနစ်တကျ သုံးစွဲရန် လမ်းညွှန်နှင့်အတူ ယနေ့ပင် ခွဲဝေချထားမည်ဖြစ်ပါကြောင်း၊
- အစားအသောက်နှင့်ဆေးဝါးကွပ်ကဲရေးဦးစီးဌာနအနေဖြင့် အသက်ရှူစက်များ အပါအဝင် COVID-19 ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများတွင် အသုံးပြုသည့် ဆေးဝါးနှင့် ဆေးပစ္စည်းကိရိယာများနှင့်ပတ်သက်၍ လိုင်စင်လုပ်ငန်းများကို အထူးဦးစားပေးအနေဖြင့် ခြွင်းချက်ဖြင့် ချက်ချင်းဆောင်ရွက်ပေးရမည်ဖြစ်ပါကြောင်း၊
- ပြည်ပနိုင်ငံများမှ မဟာသင်္ကြန်ကာလမတိုင်မီအတွင်း ပြန်လာမည့်မြန်မာနိုင်ငံသား အများအပြား အား လိုအပ်ပါက အသွားအလာကန့်သတ်ခြင်း (quarantine) ဆောင်ရွက်နိုင်ရန်အတွက်

အဆောက်အဦနေရာများကို တိုင်းဒေသကြီး/ပြည်နယ်အသီးသီးတွင် အစိုးရအဖွဲ့များ ဆွေးနွေး ညှိနှိုင်းဆောင်ရွက်ရမည်ဖြစ်ပါကြောင်း၊

- ရောဂါဖြစ်ပွားသေဆုံးမှုများပြားသော နိုင်ငံအရေအတွက်လည်း တိုးပွားလာသည်ဖြစ်၍ ပြည်တွင်း သို့ ဝင်ရောက်လာသူများကို အသွားအလာကန့်သတ်မည့် နိုင်ငံစာရင်းကို ယနေ့ပင် ထပ်မံ တိုးမြှင့်တော့မည်ဖြစ်ပါကြောင်း၊
- ရောဂါကာကွယ်ထိန်းချုပ်ရေးလုပ်ငန်းတွင် မိမိတို့၏ သောင်းဂဏန်းအရေအတွက်ရှိသော အခြေခံ ကျန်းမာရေးဝန်ထမ်းပညာရှင်များ၏ အခန်းကဏ္ဍသည် အရေးကြီးပါကြောင်း၊ အခြေခံကျန်းမာ ရေးဝန်ထမ်းပညာရှင်များအတွက် လုပ်ငန်းလမ်းညွှန်များကို Mobile Tablet များမှတစ်ဆင့် ကျယ်ကျယ်ပြန့်ပြန့် အမြန်ဆုံး ဖြန့်ဝေပေးသွားရမည်ဖြစ်ပါကြောင်း၊
- ဤရောဂါကာကွယ်ထိန်းချုပ်ရေး လုပ်ငန်းများကို ဗဟိုကူးစက်ရောဂါတိုက်ဖျက်ရေးဌာနခွဲနှင့် ကျေးလက်ဒေသအထိလွှမ်းခြုံမှုရှိသည့်အပြင် ပြည်သူများနှင့် နေ့တိုင်း ထိတွေ့ကာ ကျန်းမာ ရေးဝန်ဆောင်မှုပေးနေသော အခြေခံကျန်းမာရေးဝန်ထမ်းပညာရှင်များ ချိတ်ဆက်ပူးပေါင်း ဆောင်ရွက်မှသာလျှင် ထိရောက်အောင်မြင်မည်ဖြစ်ပါကြောင်း၊
- အချက်အလက်ရှာဖွေရေးအဖွဲ့ (information seeking unit) ကိုလည်း ဖွဲ့စည်းဆောင်ရွက်ထား သည် ဖြစ်သည့်အတွက် ၎င်းအဖွဲ့အနေဖြင့် Video Conferencing မှတစ်ဆင့် တိုင်းဒေသကြီး/ ပြည်နယ်ဦးစီးမှူးများနှင့် ဆေးရုံများရှိ ဆရာဝန်၊ သူနာပြုများနှင့် နီးနွယ်ဝန်ထမ်းများထံသို့ နောက်ဆုံးပေါ်တွေ့ရှိချက်များကို မျှဝေရမည်ဖြစ်ပါကြောင်း၊
- ဝန်ကြီးဌာနအနေဖြင့် မိမိတို့နိုင်ငံတွင်းသို့ ရောဂါဝင်ရောက်ဖြစ်ပွားမှုမရှိစေရေးနှင့် ဖြစ်ပွားပျံ့နှံ့မှု မရှိစေရေးတို့အတွက် အမျိုးသားရေးတာဝန်အဖြစ် ဆက်လက်ကြိုးပမ်း ဆောင်ရွက်သွားကြရ မည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း-

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန

- ဒုတိယညွှန်ကြားရေးမှူးချုပ်(ကုသရေး)
- ဒုတိယညွှန်ကြားရေးမှူးချုပ်(ရောဂါနှိမ်နင်းရေး)
- ဒုတိယညွှန်ကြားရေးမှူးချုပ်(ဝယ်ယူဖြန့်ဖြူးရေး)
- တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများ
- အမျိုးသားကျန်းမာရေးဓာတ်ခွဲမှုဆိုင်ရာဌာန(ရန်ကုန်)နှင့် ပြည်သူ့ကျန်းမာရေးဓာတ်ခွဲမှုဆိုင်ရာဌာန(မန္တလေး)မှ တာဝန်ရှိသူများ
- ဆေးရုံအသီးသီးမှ အထူးကုဆရာဝန်ကြီးများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)